

ہارٹی کلچر سیکٹر کے نیشنل ایکشن پلان پر چھٹا اجلاس

وحید احمد کی پلان کانفرنس کی تیاریوں پر بریفنگ، آبادگار بورڈ کا مربوط اسٹریٹیجی پر زور

زبیر طفیل نے تحقیقی مراکز کیلئے فنڈز کی آفر کر دی، دیگر اسٹیک ہولڈرز نے بھی مسائل بتائے

کراچی (بزنس رپورٹر) پاکستان فروٹ اینڈ ویکٹریبل ایسوسی ایشن (پی ایف وی اے) کے تحت ہارٹی کلچر سیکٹر کی ترقی کے لیے نیشنل ایکشن پلان کی تشکیل کے لیے قومی کانفرنس کے انعقاد کے سلسلے میں چھٹا اجلاس فیڈریشن ہاؤس کراچی میں منعقد ہوا جس میں پھلوں سبزیوں کی ترسیل اور پیداوار سے متعلق مسائل کی نشاندہی اور ان کا حل تلاش کرنے کیلئے قومی کانفرنس کے انعقاد کو اہم پیش رفت قرار دیا۔ اجلاس سے خطاب کرتے ہوئے ایف پی سی سی آئی کے صدر زبیر طفیل نے ہارٹی کلچر سیکٹر میں تحقیق کے رجحان کو فروغ دینے کے لیے ایکسپورٹ ڈیولپمنٹ فنڈ کے ذریعے فنڈز مہیا کرنے کی پیشکش کی جو نجی شعبے کے تحت تحقیقی مراکز کے قیام کے لیے خرچ کی جائے گی۔ انہوں نے پی ایف وی اے پر زور دیا کہ آئندہ ایک ماہ کے دوران سندھ اور بلوچستان میں پھل اور سبزیوں کے تحقیقی مراکز کے قیام کے لیے جامع تجویز تیار کریں۔ پی ایف وی اے کے سرپرست اعلیٰ وحید احمد نے کہا کہ ایکشن پلان کی تشکیل کیلئے پہلی قومی کانفرنس کے سلسلے میں صوبائی سطح پر مشاورت کا عمل شروع کیا جا چکا ہے، کاروباری گروپس و سرمایہ کاروں کو بھی مدعو کیا جائیگا۔ سندھ آبادگار بورڈ کے سیکریٹری جنرل محمود نواز شاہ نے زرعی شعبے کی بہتری کیلئے مربوط حکمت عملی اور نجی شعبے کے کردار کو اہم قرار دیا۔ کھجور کے کاشتکاروں، تاجروں، ٹرانسپورٹرز اور کلیئرنگ ایجنٹس کے نمائندوں نے بھی پھل و سبزیوں کی پیداوار، ترسیل میں مسائل کی نشاندہی کی اور ان کے حل کیلئے کانفرنس کو اہم پیش رفت قرار دیا۔